

AZIECHEA BISPANCHEA MONDDOLLANCHO MHASONGH (FABC)

Prot No. 004/2025

Mars 15, 2025

Poryavoronn Samballunk Ek Ulo: Azientlea sthanik Povitr Sobhank, Rochnnechi Niga -- he vixim FABC-chi Gonvllik Chitt

Krista sovem mogachea bhavam bhoinnimno,

Tumkam sogleank Devacho Axirvad ani Xanti.

Girest Sonskrutayechê, adlie poromporeche ani khol bhavarth aslole bhuim-
ieche, Aziechie Povitr Sobheche Gonvlli koxe, hi Chitt ami tumkam boroitanv. Hea
monisponnachea ani atmik vividhtayechea (*diversity*) pallnneant, koxttam-
addkhollink ani avhanank fuddo kortoleank Devachem Utor bhorvanso diyit asa.

Atanchea kallar, poryavoronnacher ailolea sonkottank zobab diunchie taktike
vixim ami aiz niyall kortanv. Pap Saib Francis hanchiê ‘Laudato Si’ hie Ensiklikal
Chittichim 10 vorsam bhortat. Hi Chitt moniskullak aplo sombondh rochnne koddem,
Deva koddem ani ekameka koddem, portun sodunk ek provadik ulo marta
mhonnttoch, ami, amchie rochnnechi niga ghetoleanv mhonn amchi nixttha
(*commitment*) novsortanv. Ho sondex, Pap Saib Francis hanchea ‘*Laudate Deum*’ hea
dakhleant odhik kholayen manddlolo asa ani to amkam, amchi prithum fuddlie
pillgie khatir rakhun dovrunk, thirayecho nirnnoi gheunk ulo korta.

2025 Bhorvanxeachea Utsovacho somarombh ami chalu dovortanam,
Bhagevont Paulun Romkarank boroilolim utram amkam prernna ditat:
“...dhumalleam modem ami murgott’ttanv, kiteak dhumalleam modem amchi sonsnnikai
vaddtta, sonsnnikaye vorvim amchi topasnni zaun Devak ami manonk pavtanv; ani
topasnnien Devak manovleanv mhonnttoch, amchea kallzamni bhorvanso upzota. Ho
bhorvanso amkam fottoinam...” (Rom. 5: 3-5).

Kristi bhorvanso rochnnechi punorsthapna (*restoration*) korunk ani sonvsarache ghaye pekounk odhik nettan vaurunk amkam ulo korta. Amchea kallaile poryavoronnache koxtt vollkhun gheunk hi chitt amkam ek amontronn, bhorvanso soddun diupak nhoi, punn Kristant riglole sonsnnikayen amchem karya fuddem vhorunk.

I. Amchea Samanea Ghorache Koxtt-dogd.

Akhkhie Azient, rochna, mon'xachea beporvachea, durupeogachea ani pillnnukechea chepnakhala pirngololi ami polletanv. Tache porinnam soroll dixtti poddtat ani taka vidneanik purave asat:

- *Rananchi todd-modd ani vividh jivanchem luksann*: Indonesia, Papua New Guinea, Malaysia, Myanmar ani Philippines desantlea dhatt ranancho vo pavsachea ranancho (*rain forests*), vidhvas zalolo asa. He vorvim, niz ganvche somuday visthapit (*displace*) zaleat ani vividh jivancher (*biodiversity*) bhirant ailoli asa. Him ranam, jim prithumek ut'tom gorjechim, bekaidexir zhaddam katrun, min kaddun ani krixi vikasachea niban kabar keleant.
- *Vaddtti somdira udkachi patlli* (rising sea level) ani *doriadege vattharantlea lokachi visthapnni* (coastal displacement): Pasific Somdirant aslole gormiek lagun, modd-tufan, buddtti ani udkachie patllint vadd zaun, Philippines, Bangladesh ani Vietnam desantlea kheddeganvancher bhirant upraslea. Doriadege vattharantlea somudayank visthapit zaunchem poddta ani he vorvim milianvamni lok dusrea desant stholantor zauncho poddta.
- *Udkachi Surokxa*: Himalayachi borfam virgollun ani dokxinn ani modlê Azientlio nhodi sukon, milianvamni lokak udok mellonam. Hea bodolpank lagun, udka sonsadhona (*water resources*) voir, khas korun nhoyecho panntto (*river basin*) sabar des vanttun ghetat tednam vad nirman zata.
- *Vareachem Produxon* (air pollution) ani *Bholaikecher Porinnam*: Aziechim xaram -- zoxim Beijing, Shanghai, Dhaka, Dil'li, Karachi, Jakarta, Manila ani Bangkok -- vareachea produxonlak lagun zaitim koxttoutat. Hea produxonlak lagun, zaitim svasachim duensam khas toren bhurgeank ani zanntteank zatat. He vorvim jivit jiyevpachim vorsam unnim zatat.

- *Odhikui bollixtt ani ghoddieghoddie ghoddliolo khor hovamanachio ghoddnnuko* (Stronger and More Frequent Extreme Weather Events): Pasific Somdirachi gormi, odhik ani odhik khor tufanam zaunk karonn zata. Hea tufanancho kotthinn porinnam Dokxinn-Udentichie Azientlea, Pasific Somdirak fuddo korun aslolea desancher, khas korun Philippines desacher zata. He porinnam Dokxinn Azientlea desank (dekhik Bharot, Pakistan, Bangladesh) ani Udent Azientlea desank (dekhik China, Taiwan, Japan) bhogche poddtat. He vorvim, zaito vidhvas zata, lokak visthapit zaunchem poddtta ani arthik kotthinnayo-i bi (*economic hardships*) sonschio poddtat.
- *Krixi Sonkott* (agricultural crisis) *ani Jevnnachi Surokxa*: Dukoll, buddtti ani okosmat hovamanant zalolo bodol xetanchem hispabhair nisonntton kortat mhonech, komi promannan bhat pikta ani favo titem jevonm melltolem vo nam, hachi bhirant zata. Hovamanant zalolo bodol (*climate change*) aplo dispott'to soddounk xetkamotacher patieun ravtolea graminn lokacher vaitt porinnam haddta.

Hio poryavoronnachio durghottna Aziechea bharim gorib ani osurokxit somudayancher porinnam haddtat. Thoim, doriadeger ravtolea kuttumbanchim ghoram vhanvun geleant, xetkariank bhat pikounk mellonam ani varea ani udka produxonnak lagun bhurgim koxttoutat. Rajki fuddari, sorkari yeuzonnio manddun haddpi ani nirnoi ghevpi, khas toren Katolk loukik, hantunt misoll astat tankam ugddas korun zai: Aiz tumi kortat team vinchnencher (*choices*) fuddli pillgi nivaddo ditoli. Tumi fuddlie pillgiek ibadd keloli prithum vo Devachie rochnechi sobitai dakhovpi prithum dovorlea?

Hea Utsovik vorsant, he koxtt-dogd, amkam dukh dhorun monachi bodolnni korun ani Devachie rochnechim rakhonddaram koxim, vantun ghetlole zobabdariek khol nixtthen vaurunk ulo kortat.

II. Bhorvanxeachio Khunna: Povitr Atmo vaurit asa

Itlim avhanam asunui, ami bhorvanxeachio khunna polletanv. Povitr Atmo jivall asa ani somazant sabar toremni vaurta!

- *Somudayachi dhittai* (resilience): Thollavea lokanchio chollvolli, zoxe porim Aziechea zaitea bhagamni portun zhaddam lavunk kelole yotn, ani nhoyeche deger asloim chiklachim zhopam (*mangroves*) dusre koddem ghalop, hem sogllem thollavea somudayanchi dhittai dakhoita. Oslea yotnam vorvim,

vividh jivanchi rakhonn zata ani hovamanachea bodolak lagun porinnam zalolea mull ganvchea lokanchea udarposonnachi niga zata.

- *Poryavoronnik Munniarponnam* (Ecological Ministries) ani *Xikxonn*: Azientlea dhormprantamni poriavoronn rakhpachem munniarponn vengoilolem asa. Tantunt, firgozamni poriavoronna khatir vaurov, *solar panel* bosovop, *renewable energy*-che prokolp, rochnechi niga firgojechea jivitant misollop ani Katolik xikxonn, hanchi aspav asa. Dusreankui osle yotn fuddem vhorunk sfurti mellta.
- *Tornnattiancho Vaur*: Pap Saib Francis-an '*Laudate Deum*' hea dakhleant prithumechea fuddara pasot taktiken vaurchem mhonn marlolo ulo monant dovrn, amchim tornnattim, sogllea bazumni poryavoronnachi niga gheunk fuddariponn ghetat. Tanchi nixttha (*commitment*) rochnechea fuddarak bhorvanso dita ani vhold zobabdarien vaurunk avhan dita.
- *Ontordhormanchem ani nagri somazachem sangatim vaurov*: Hovamanachea bodola khatir taktiken vaurunk dhormanchio ximo lagonant. Kristi ekvottachi ani ontordhormik sonvadachi hanga survat zata; toxench, nagri somazachea ani borea monachea mon'xam modem sonvadachi. Rochnechi niga gheunk ami, Kristanvamni, xezariam-dusrea dhormanchea (*our neighbour-religions*) bhavam-bhoinnim sangata vaurunk zai.
- *Lhan Kristi Somudayam khatir Misanv*: Lhan Kristi Somudai asat te Mullave Mon'xall Somudai (*Basic Human Communities*) zaun bodol'le zalea, bhav-bhoinnponn odhik vaddonk adhar zatolo. Toxench veg-vegllea dhormanchim bhav-bhoinnim ekthaim yeun, rochnecho samball korunk ani niga gheunk yotn zatole.
- *Utsovik Vorsant Povitr Sobhechi Nixttha*: Povitr Sobha, 2025 Bhorvanxeachea Utsovik Vorsacho ek bhag koso, 'Rochnechi Niga' hea mhotvachea vixoyacher ami niyall korcho mhonn amkam agro korta. Hea vorvim, dhormprantamni ani firgozamni poryavoronna khatir odhik nettan vaur zatolo ani, amchea bhavarthacho uchchar koso, poryavoronnachi rakhonn zata tosli amchea jivita-pod'dot ami apnnaunk pavtoleanv.

Hio bhorvanxeachio khunna, koxtt xevott nhoi mhonn amkam ugddas kortat. Pap Saib Francis, bhor diun sangta tea pormannem, 'Povitr Atmea vorvim, amcher

otoilolo Devacho mog, rochnechi novsornni korpachea misanvant bhiyenastanam vantto gheunk prernna dita' (polle Rom. 5:5).

III. Kar'yak Amcho Ulo

Bhorvanso amkam karvai korpak boll korta. Azientlio sthanik Povitr Sobha koxio, hie ghoddiek fuddo korunk dhiran ani nirdharan (*determination*) ami fuddem sorunk zai. Poryavoronnacher ailolem sonkott ami chear mhotvachea mapamni zokhunk favo: upai ghevop (*mitigation*), zullun ghevop (*adaptation*), kaide korop (*legislation*) ani duddvam vevsai (*finance*) korop.

a. *Upai ghevop: ontor bhorun kaddop*

Paris Agreement-a oslio poryavoronna vixim koddok nixttha melloun, hovomanant zatolea bodola khatir ami nettan vaurunk zai. Raxttirik hovaman mokh (*national climate targets*) ani vigneantik nodren 1.5°C tapman (*temperature*) aslolo vixv hetu (*global goal*) hanche modli ontor bhorun kaddunk goroz. Azientlim dhatt ranam vo pavsachim ranam, ponvllanche chombe (*coral reefs*) ani nhoyo samballop - hi ek prathmiktai (*priority*). Osle poryavoronnik krom (*ecosystems*) sorkaran, dhondekaramni ani somudayamni rakhunk goroz. Mull ganvchea lokamni osli soimbik girestkai samballunk fuddakar gheunk favo. *Laudato Si* hea dakhleacho protisad (*echo*) koso dhorum-yeta tea amchea *FABC 50 Bangkok* Dakhleant sanglam te porim, 'dor ek pillga poryavoronnachea rinnant asa ani fuddlie pillgiek hem poryavoronn ami koxem samballun dovortanv hache ami zobabdari' (BD, 104). Hem samanea daiz rakhunk fuddlia pillgam vixim amcho ut'tom kaido.

b. *Zullnni, Luksann ani Ibadd: Osurokxitank sangat divop*

Hovamanachea bodolak lagun, poile suvater gorib lokache khupuch hal zatat. Tanchea talleak sangat diun, sorkara ani ud'deg-dhondeam koddlean, tanche zobbdarie vixim ami zobab magunk zai. Khas korun Azientlea osurokxit ani osokt desamni zullnni, luksann ani ibadd – hanche khatir vegoveg nidhi ubarop gorjechem. *FABC 50 Bangkok* Dakhlo amkam ugddas korta tea pormannem, ontor-pillgiecho ekvott ek vinchnni (*option*) nhoi, punn ek niticho prosn (BD, 104).

c. *Poryavoronnachi rakhonn korpi Raxttirik ani Ontor-raxttirik nem-kaide (legislation):*
Poryavoronna sombondhit kaide korunk ami khup nettan vaurunk zai. Sukea, volea ani vayurup (*gaseous*) kochreachi vevostha korunk spoxtt nem asop gorjechem. Tech porim, khonn-vevsaye (*mining*) voir and *watersheds* rakhche khatir favo te kaide asunk zai. Somudayamni ani lhan desamni,

poryavoronnacho mottea promannan durupeg kortoleam raxttirik ani pott-raxttirik (*multi-national*) dhondea-mhamonddollank (*corporations*) tanche zobabdarie vixim utthounk zai.

- d. *Duddvam-vevsai*: Hovamana vixim duddvam-vevsai samballunk khup gorjechem. Produxon kortoleamni aplo vantto farik korunk zai ani girest desamni hovaman bodola khatir nidhi (*fund*) bhattounk apli nixttha dakhounk zai. Hovamancha sonkottacher upai kaddunk mellonam mhonn zaite des rinnant poddlat. Hea Utsovachea Vorsant rinnam komi korunk ami vaurunk goroz.

Rinnam komi korpa poros, akhkhie ontor-raxttirik rinnam-manddavolliche (*loaning system*) ek koddok molavnni korunk bhov gorjechem. Hie manddavollin rinnant asloleanchem chintunk zai. Khorem mhunnlear, duddu divpi sonsthamni toxench desamni, atanchi rinnam-manddavoll bodlunk zai. Aro-poro hi manddavoll cholta tea pormannem, gorib desank hovaman bodolacher zhuzunk ani togta tosli udorgot korunk borech koxtt poddtat. Arthik nit (*economic justice*) oslea gorib desank adhar korunk vivadta.

IV. COP 30 Porixodent mon laun vantto gheunk ek ulo

Poryavoronn samballunk ani vixv ekvott samballunk amchi nixttha ami kholaitanam, 2025 vorsa Brazilantlea Belem xarant zavpachi asa tê 'COP 30' Porixodent vantto gheuncho mhonn Azientlea sogllea sthanik Povitr Sobhank ami ut'tejon ditanv. Hi porixod, desank ani somudayank, hovaman bodola khatir tanchi nixttha novsorunk ek mhotvacho upai bhattounk xokta.

Amchea dhormprantamni hovamana vixim zagrutai haddchi toxench hovamanachea bodolacher upai gheunche mhonn ami ulo martanv. Nirnoi ghevpiam kodde sonvad korun, hovamana vixim nitiche nikal (*equitable solutions*) ghoddoun haddche. Prithumechi ani ticher vosti kortoleanchi niga gheunk amchê vanttun ghetlole Kristi zobabdariechea (*shared Christian responsibility*) sondorbhant, osurokxitancho tallo ani niti khatir ubarlolo ulo nettan gazum di.

V. Rochnecho Kall: Atmik ani Poryavornnik Novsornnecho Vell

'Laudato Si' hea Dakhleachim 10 vorsam ani 2025 Utsovik Voros ami somarombhtanam, Azientlea sthanik Povitr Sobhamni Setembrachie 1lier --- hea disa khub Udentichea Povitr Sobhamni Rochnechi Porob somarombhtat --- tem Otubrachie

4thier --- *Poryavoronnacho Askari Asizacho Bhagevont Franciskacho Sevadhormik Ugddas*
--- meren 'Rochnecho Kall' -- hachi somarombhnni korunk ami amontronn kortanv.
Ho khas kall, amchi atmik ani poryavornnik novsornni kholaunk ek sond. Hem
korunk sokol dileat te upai ami gheum yetale:

- a. Poryavoronnachie zobbabdarie vixim amchea somudayamni xikvonn divop;
- b. Odhik sadi ani togta tosli jivitachi chal dhorunk vauro;
- c. Dev, moniskull ani vixv -- hanche lagim amcho sombondh kholaita tosli rochnechi atmiktayechei vadd korop.

Bhem vo udasponn – hanchi porva korinastanam ami fuddem cholot ravunk zai.
Bhavarthan ani dhiran Bhorvanxeachi Yatra sangatim dhorum-ia. Amcheam borabor
kel'leam yotnam vorvim, prithumechem rup novem korit Krist amchea sangata cholta
mhonn ami visvastanv.

Sompoitanam

Amchea ontoskornnachi choukoxi korunk ani Devachie rochnne add amchim patkam
khalteponnim mandun gheunk, ho Prachit Kall amkam ek sond zaum di.

Ek Misionari Porixodik Povitr Sobha zaunchea monan amchi vatt ami chalu
dovortanam, amchea sangata yatra kortolê, amche Bhagivont Avoi, Marieche adhin
amkam korum-ia. Devachie rochnnechi niga ami ghetanam, ti amchea sangata yatra
korta. Amchea samanea ghora pasot kalljidarponnan, zannvayen ani movallayen ami
vaurunk, tichi vinovnni amkam sfurti dium.

Kristache Sevent,

Kardial Filipe Neri Ferrão

Odheokx, FABC

Kardial Pablo David

Up-Odheokx, FABC

Kardial Isao Kikuchi, SVD

Sorv-Chittnnis, FABC